

## 10 Snin minn Mewtu - B' Tifkera

# Anton Buttigieg (1912-1983)

*Il-bniedem tal-familja, in-namrat tan-natura. l-avukat, il-poeta, il-politiku. Dan kollu kien Anton Buttigieg li dis-sena hija għeluq l-għaxar snin mill-mewt tiegħu li ġrat fil-5 ta' Mejju, 1983.*

Anton Buttigieg twieled il-Qala fis-sena 1912 u fl-1940 kiseb id-dottorat fil-liġi. Ma kienx kuntent li jidhol għaldan ix-xogħol biss iżda sa min-nofs is-snin Hamsin Buttigieg beda karriera politika li wasslitu sa fuq il-quċċata, billi ngħata l-ogħola kariga, jiġiefieri dik ta' President tar-Repubblika ta' Malta, fl-1976, u li baqa' jzomm b'imħabba, lejaltà u dinjità sa l-1982. M'għandniex xi ngħidu karriera politika ta' madwar tletin sena ma kienitx biss ward u żagħar; iżda l-karattru ġenjali ta' Anton għenu bi shiħ biex huwa ta l-aqwa u dak kollu li seta' f'dan il-qasam tal-ħajja Maltija.

Iżda Anton kien ukoll ir-raġel tal-familja. Tilef żewġ nisa fi żmien qasir u għalkemm dawn it-tragedji tal-ħajja għaddewh minn tbatija kbira l-imħabba lejn uliedu għenet xi ftit biex ittaffi dan id-dulur.

Daqstant ieħor Anton il-poeta sab ir-refuġju tiegħu fl-arti tal-kitba. Fil-poeżija, mimlija lirika mill-aktar umana, "Il-Kebbies tal-Fanali" Buttigieg hallielna dokument ħaj li juri kemm il-lehma poetika għenitu biex igarrab bis-sabar u b'kuraġġ imsejjes fuq il-Fidi Nisranija, kull xewka li taf toffri l-ħajja fuq din l-art. Wera sensitività qawwija fejn tidhol in-natura primittiva u sab f'din l-istess natura kenn uniku. Il-kitba tal-poeżija serviet ukoll biex analizza u kkummenta dwar il-qagħda soċjali ta' niesu. Kellu pinna fina u ħelwa li waqt li kienet tniġġeż xi ftit, kellha l-ħsieb waħdieni li tghin lis-soċjetà tagħraf in-nuqqasijiet tagħha biex tkun tista' tejjeb lilha nnifisha.

Anton fiżikament m'għadux magħna. Biss il-kontribut tiegħu f'kull qasam tal-ħajja Maltija ħalla patrimonju vivaċi li għana lill-poplu Malti kollu.



### Il-Kebbies tal-Fanali

Kull fl-għaxija  
kif ma' l-għabex  
trnin u tmut saħħet il-jum,  
jiġi Majsi bis-sellum,  
u jixgħelli taht it-tieqa  
fanal ckejken,  
li tal-lejl itaffi d-diqa.

Saħħti wkoll  
qed inħossha tmut kuljum.  
iżda msejtna l-Poeżija,  
kull fl-għaxija,  
dlonk tixxabbat mas-sellum,  
u go qalbi  
tixgħel naqra ta' fanal,  
illi jtaffi ftit id-diqa sa ma jmut ta' ħajti l-fdal.

Alla ħares ma kienx Majsi  
illi jagħmel ffit tad-dija;  
u ma' Majsi - Alla ħares -  
ma kenitx il-Poeżija!